

# कुरुक्षेत्र में पकड़ी गई नकली कोल्ड ड्रिंक की पेटियां, पानीपत में पकड़ी फैक्ट्री से हुई सप्लाई

Publish Date: Mon, 08 Jun 2020 08:04 PM (IST)



कुरुक्षेत्र में नकली कोल्ड ड्रिंक की खेप पकड़ी गई। यहां पानीपत से नकली कोल्ड ड्रिंक सप्लाई होती थी। पानीपत से आई सीआइए की टीम ने शहर में तीन स्थानों पर छापामारी की कार्रवाई की।

**पानीपत/कुरुक्षेत्र, जेएनएन।** पानीपत की एएफबी इंटरनेशनल प्राइवेट लिमिटेड में बनने वाली नकली कोल्ड ड्रिंक के तार दूसरे जिलों से भी जुड़े हैं। नकली कोल्ड ड्रिंक पानीपत में बनती थी और कुरुक्षेत्र में सप्लाई होती थी। पानीपत की पुलिस की टीम ने मामले में छापामारी की तो नकली कोल्ड ड्रिंक की बोतलों की खेप मिली। पानीपत के पसीना कलां रोड स्थित एएफबी इंटरनेशनल प्राइवेट लिमिटेड में बन रही नकली माउंटेड ड्यू की फैक्ट्री के तार कुरुक्षेत्र से भी जुड़े हैं। पानीपत सीआइए-3 की टीम ने सोमवार को सुबह शहर में तीन स्थानों पर छापा मारा। पुलिस टीम को दो स्थानों पर तो सफलता मिली, मगर एक स्थान पर टीम के पहुंचने से पहले ही कोल्ड ड्रिंक की पेटियों को खुर्दबुर्द कर दिया। पुलिस ने लगभग 289 पेटि नकली कोल्ड ड्रिंक की बरामद की हैं।

## सुबह 10 बजे टीम ने की छापेमारी

शहर की पुरानी अनाज मंडी स्थित एक कोल्ड ड्रिंक के होल सेलर पर सुबह 10 बजे पानीपत पुलिस की टीम रेड के लिए पहुंची। पानीपत पुलिस में तैनात एसआइटी सदस्य एसआइ हरिप्रकाश के नेतृत्व में टीम ने जब कोल्ड ड्रिंक की बोतलों की जांच की तो वह पानीपत की फैक्ट्री से जुड़ी पाई गई। टीम ने तुरंत दुकान व गोदाम को कब्जे में ले लिया। बताया जा रहा है कि यहां से टीम को लगभग 200 पेटि माउंटेन ड्यू की बरामद हुई। इसके बाद टीम ने सेक्टर तीन के एक मकान पर रेड की। यहां से भी टीम ने लगभग 89 पेटि कोल्ड ड्रिंक बरामद की। तीसरे स्थान पर जब रेड की गई तो वहां पर टीम के पहुंचने से पहले ही कोल्ड ड्रिंक की पेटियों को खुर्दबुर्द कर दिया गया था।

पानीपत में नकली कोल्ड ड्रिंक बनाने की फैक्ट्री गत दिनों पकड़ी थी। यहां से कुरुक्षेत्र भी कोल्ड ड्रिंक सप्लाई की गई थी। पुलिस ने दो स्थानों से 289 पेटि नकली कोल्ड ड्रिंक की बरामद की हैं। पुलिस दो लोगों से पूछताछ कर रही है। उनसे पानीपत में नकली कोल्ड ड्रिंक बनाने के बारे में जानकारी ली जा रही है।

**सतीश वत्स, एसआइटी इंचार्ज एवं डीएसपी मुख्यालय, पानीपत।**

Source: <https://www.jagran.com/haryana/panipat-duplicate-cold-drink-consignment-caught-in-kurukshetra-panipat-news-20367208.html>